

Il-Maġġur Anthony Aquilina 1985 - 2010

25 Sena Anniversarju mill-mewt tal-akbar kompożitur

VICTOR GALEA - Kompożitur u Awtur

L-ammirazzjoni li jien għandi lejn il-Maġġur Anthony Aquilina hija kbira u din tidher propju fil-marċ stess li jiena kkomponent fuq arrangament mużikali ta' Mro. Alfred Farrugia u semmejt propju għal dan is-Surmast tal-Marċi Maltin – "Tislima lill-Maġġur". Dan mhux biss, għaliex propju sentejn ilu ppublikajt bijografija ta' dan l-istess Surmast. Illum qiegħed nikteb dan l-artiklu sabiex fi fitt kliem infakkar lil dan il-persunaġġ li ta' kontribut kbir lill-mużika f'pajjiżna. Propju din is-sena jaħbat il-25 sena anniversarju mill-mewt tal-Maġġur. Għahekk tajjeb li nagħrfu nfakkru dan l-anniversarju filwaqt li nsellmu lill-Maġġur Anthony Aquilina għax-xogħol siewi tiegħu. Bil-marċi tiegħu, il-Maġġur Anthony Aquilina għaraf jifraħ hu u jferraħ lil hafna. Għalhekk huwa xieraq li sabiex infakkru dan l-anniversarju, fejn dejjem hu possibbli u speċjalment din is-sena, jindaqqu l-marċi ta' dan is-Surmast.


Il-Maġġur Anthony Aquilina kien u għadu magħruf mill-għadd kbir ta' ammiraturi tiegħu bħala l-Maġġur, li kien ingħatalu meta kien fir-Royal Malta Artillery. Il-marċi brijuzi tiegħu dejjem kienu magħduda bħala ta' livell għoli mill-aqwa banded f'Malta u f'Għawdex. Saħansitra llum ukoll jinħass it-timbru speċjali tiegħu u jzid jgħinhom jispikkaw. Swielu hafna t-tagħlim li ha mir-Royal Military Academy of Music f'Keneller Hall, qrib Londra, minn fejn kiseb għarfien personali bl-oghla gieħ. B'dan it-taħriġ flimkien mal-hila naturali biex jagħraf jislet l-aħjar mill-Brass Bands u l-melodiji seħħlu jagħti xejra speċjali lil kull marċ. Dan is-surmast kbir ikkompona marċi brijuzi li għana lill-baned ta' dawn il-gzejjer li huma parti importanti mill-wirt tagħna.

Tagħrif Ġenerali dwar il-Maġġur Anthony Aquilina

Il-Maġġur Anthony Aquilina, twieled nhar il-25 ta' Lulju 1906. Iben Indri Aquilina u martu Filippa, imwiela Bugeja. Tgħammed l-għada, jiġifieri fis-26 ta' Lulju fil-knisja ta' San Filep, f'Haż-Zebbuġ stess. L-ismijiet propja tiegħu, huma Paul, Philip u Joseph iżda kulhadd jafu

b'Ninu jew Anthony. Ta' min isemmi li Ninu kellu żewġ futu oħra li kienu tnejn bniet, Filippa u Marija.

Meta dan it-tfajjel beda jittfarfar, nibtu fih żewġ xewqat li dejjem xtaq li jwettaqhom,



jiġifieri li jitgħallem idoqq strument tal-banda u wkoll jingħaqad mal-militar. Meta kellu madwar tmien snin, it-tfajjel Toninu tħajjar jingħaqad mal-Banda San Filep, li magħha kellha bħala assistent-surmast lis-Sur Wiġi Said, li mill-ewwel intebaħ li l-alliev li kellu quddiemu barra li kien moħħu tajjeb, kien imzejjen b'talent mużikali aktar minn normal, ħass li kellu jħarrġu b'dak kollu li kien jaf hu biex aktar jinkoraggjeh. Seħħlu jitgħallem l-istrument, il-klarinet u ta' għaxar snin ħareġ idoqq mal-Banda San Filep, meta daqq taħt id-direzzjoni ta' Mro. Alfred P. Hare. Ma kienx għadda żmien hafna. Wiġi webblu jdoqq bħala solista t-terzett mill-opra "I Lombardi" ta' Giuseppe Verdi, taħt id-direzzjoni tas-Surmast Direttur Orlando Crescimanno u mar tajjeb hafna. Ftit wara, ħajruh jattendi kuncert mal-Banda King's Own. Meta rawh u semgħuh idoqq, kellhom kliem ta' tifhir għalih, minkejja li kien għadu

żgħir. Mhux biss, imma s-Surmast Awstrijak Mro. Aurelio Doncich, li dderieġa l-Banda King's Own mill-1906 sal-1930, xeħet għajnejh fuqu għax għaraf il-hila tiegħu. Xtaq jgħinu jkabbar dan it-talent mużikali kemm jista'. Kien bis-saħħa ta' dan is-Surmast li xi snin wara Ninu kiseb postu fl-armata. Daħal bħala *Band Boy* u dam hekk għal ħames snin. Madankollu għad li kiseb postu fl-armata huwa xorta ssokta bl-istudju tiegħu fuq il-klarinet taħt il-bravu Surmast Awstrijak Aurelio Doncich, mal-King's Own, tal-Belt. Lill-ħabib tiegħu Żebbuġi ma warrbux għax xorta baqa' jmur jieħu l-lezzjonijiet għandu.

Fis-sena 1926, iż-żagħżuġ Anthony ntbagħat fuq kors ta' tliet snin, jispeċjalizza fil-klarinet, liema kors kien rebħu, minn fost tliet mitt bandist. Kiseb dritt għall-borża ta' studju tar-Royal Military School of Music fi Kneller Hall Twickenham Surrey, fl-Ingilterra. Kien żmien mitqul deheb għal Anthony għax seħħlu jittarregg kemm fuq l-istrumenti kollha u saħansitra fid-direzzjoni. Tgħallim ukoll jikkomponi u jagħmel l-arrangamenti għall-orkestra u sintendi għall-banda stess. Kemm dam l-Ingilterra mexxielu jirbaħ tliet medlaji. Fl-1927 kiseb l-ewwel premju fuq id-daqq tal-istrumenti, il-klarinet u ngħata l-"*Cousin's Memorial*". Fl-1930 dabbar żewġ unuri oħra, rebħ l-ewwel post fil-"*Conducting*" jiġifieri fid-direzzjoni u seħħlu jgħib l-oghla puntegg fl-arrangamenti mużikali kemm għall-orkestra kif ukoll għall-banda militari. Meta ritorna Malta, issa bħala Warrant Officer Class 1, lil Anthony tawh f'idejħ it-tmexxija tal-banda tar-Royal Malta Artillery. Bħala Surmast Direttur tagħha dam seba' snin. Wara li temm din il-kariga, huwa nħatar bħala President Onorarju. Dan kollu seħħ fil-bidu tat-Tieni Gwerra Dinjija, meta nagħta lilu r-rank ta' *Commissioned Officer*, f'izzjal b'zewġ stilel. Fl-armata baqa' javvanza u meta rtira mill-R.M.A. fl-eta' ta' 57 sena kellu l-grad ta' Maġġur.


Waqt li iż-żagħżuġ Anthony Aquilina kien l-Ingilterra ltaqa' mat-tfajla Catherine Ross, Kanadiża, minn Toronto. Meta nagħqdu fis-sagrament taż-żwieġ, fit-2

t'April, 1932, fil-knisja tal-Vitorja fil-Belt Valletta, hu kellu sitta u għoxrin sena u għarustu kienet sentejn iżgħar minnu. Frott dan iż-żwieġ kellhom tifel waħdieni u għammduh bl-isem ta' Geoffrey.

Kien dħuli kemm trid man-nies. Kien jaf imur ma' kulhadd u t-tbissima fuq fommhu baqgħet tididi tul ħajtu kollha. Kellu qalbu tad-deheb. Imma waqt it-taħriġ tal-banda m'hemmx ċajt għax kien ikun irid kolloxx perfett. Il-Maġġur Aquilina kien raġel li jzomm ruħu pulit u eleganti, dejjem nadij xummiema b'leġġja mqaxxa friska kuljum, u b'haddejh lixxi daqs irħama. Kull fejn tarah kien ikun dejjem dritt, wieqaf fuq qaddu, xeħta ta' bniedem li għadda ħajtu fis-servizz militari.

Bħala marċi, I-Maġġur Anthony Aquilina, kitibhom f'art twelidu, aqta' xi wiehed jew tnejn, li kkomponihom meta kien jistudja l-Ingilterra. L-istil tiegħu taġġru mill-ewwel, stil militari, iżda Mediterranju b'laqiet Spanjoli. Marċi funebri qatt ma kiteb. Ta' bniedem ferrieħi li kien, qatt ma niżlulu l-waqtiet bjekja. Bosta mix-xogħol mużikali tal-Maġġur ħareġ fuq tliet long plays, l-ewwel waħda fl-1979 u għammdha bl-isem ta' *Festive Memories*, it-tieni waħda fl-1981 ħariġha bl-isem *Festive Memories No 2* u t-tielet waħda saret wara li miet u nagħtat l-isem *In Happy Memories*. L-Innu-marċ **Preghiera a Sant'Antonio** ma ddaħħalx mal-marċi li kiteb u kkomponih meta kien is-Surmast Direttur ta' din il-Banda Karkariża, bejn l-1983 u l-1985. Ta' min jgħid li bejn l-1946 u l-1956 mexxa l-Banda Duke of Connaught's Own ta' Birkirkara.

Ta' min isemmi wkoll li erba' marċi mill-pinna tal-Maġġur għadhom qatt ma nstegħu fuq ebda radju u dan għaliex dawn qatt ma ġew irrekordjati. Dawn il-marċi huma **is-Sur Mizzi** li kkomponih fis-sena 1946. Dan il-marċ huwa msemmi għall-President ta' dak iż-żmien tal-Banda Duke of Connaught's Own, is-Sur Karm Mizzi. Marċ ieħor huwa **In-Nakku** li kkomponih fis-sena 1947 għall-ħabib tiegħu is-Sur Carmelo Xuereb fil-waqt li l-marċ **The Seven Sons** ikkomponih fis-sena 1950. Dan il-marċ ikkomponih għall-familja Micallef li kienu ħbieb tiegħu. Dan is-Sur Micallef kellu sebghat ifal. Il-marċ **The Two Sisters** huwa msemmi għal żewġt aħwa tfajliet, Eileen u Sylvia Mifsud, li kienu jkantaw flimkien. Dan il-marċ ikkomponih fis-sena 1953. Nifmhu li dawn l-erba' marċi l-Maġġur Aquilina ikkom-



ponihom meta kien għadu mal-Banda Duke of Connaught's Own ta' Birkirkara minħabba li fl-istess perjodu bejn is-snin 1946 u l-1956 kien is-Surmast Direttur tal-Banda. Għalhekk għandna nifmhu li din il-mużika għandha tinstab fil-każin tal-istess Banda msemmija. Min-naħa tiegħi staqsejt kemm il-darba għal dawn il-marċi lil diversi Karkariżi bit-tama li forsi nsib xi ħaġa! Fl-opinjoni tiegħi jista' jkun li forsi dawn il-marċi ma ħarġux fuq il-livell mixtieq mill-Maġġur. Min jaf għala? Bħala amministratur tal-Maġġur Aquilina, hija x-xewqa tiegħi li xi darba dawn il-marċi jiġu xorta waħda rrekordjati sabiex inkomplu napprezzaw dak kollu li ħallielna l-Maġġur Anthony Aquilina.

Il-ħabib intimu tiegħu, is-Sur Charles Calleja, li ħallielna ta' 62 sena fl-4 t'Ottubru 2009, kien iċempillu ta' kull filgħodu, għal ħabta tad-disgħa biex jagħtih l-għodwa t-tajba. Dak inhar ċempel bħas-soltu u kif il-Maġġur sema' leħnu raddlu tislama. Hu zied jgħidli li kien iħossu ma jiflaħx. Charles qallu biex ma jiċcaqqlaqx u li kien dalwaqt sejjer ħdejh. Wasal f'kemm trodd salib ġewwa tas-Sliema fejn kien joqgħod il-Maġġur. Kif wasal lemhu bil-qiegħda u rah kemmxejn immantar. Il-Maġġur tbissimlu bħas-soltu. Is-sura ta' wiċċu xehdet li xejn ma kien f'sikkta u Charles staqsieh x'kien iħoss. Bla ma stenneh iwieġbu, qabad u ċempel lit-Tabib Anthony Galea Debono, illum Professur. Malajr tfaċċa bħal donnu kien wara l-bieb. Għamillu test tal-ECG li wera li kien attakk tal-qalb qawwi. It-tabib

riedu jmur l-isptar u hejjielu l-katri meħtieġa. Il-Maġġur ma xtaqx imur bl-ambulanza u ried li jwasslu Charles. Sa dan it-tant wasal lura Charles sema' ħoss ġej mill-kamra tal-banju. Daħal ħdejh u sabu fl-art b'wiċċu l-fuq miksi sapun tal-leġġja. Bla telf ta' żmien reġa ċempel lit-tabib, li f'it qabel kien hemm. Kif wasal, ikkonferma li l-Maġġur kien ħallielna u ħariġlu ċ-ċertifikat tal-mewt. Hawnhekk Charles ma felaħx iżomm iżjed u nfaqa' f'biġja kbira għaliex kien tilef l-akbar ħabib li kellu.

Il-Maġġur Anthony Aquilina ħallielna nhar il-21 ta' Settembru 1985 fil-ġhomor ta' 79 sena. Għall-funeral tiegħu kien intlaħaq ftehim bejn ibnu Geoffrey Aquilina Ross u l-kumitati tal-baned konċernati. Il-funeral kien sar it-Tlieta 24 ta' Settembru 1985 għall-ħabta tas-1 p.m. F'jum il-funeral il-korteo telaq mill-isptar ta' G'Mangia għall-Wied ta' Birkirkara fl-inħawi tal-każin tal-Għama jew aħjar Duke of Connaught's Own liema banda dam imexxieha mill-1946 sal-1956. Kien hemm baħar ta' nies jistennew il-wasla tat-tebut. Ilkoll ġew biex jagħtu l-aħħar tislama lill-Maġġur Anthony Aquilina. F'dik il-folla kbira, inġabru wkoll il-Prim Ministru ta' Malta ta' dak iż-żmien, Dr. Karmenu Mifsud Bonnici u diversi Membri Parlamentari kif ukoll rappreżentanti mill-armata. Kien hemm ukoll diversi rappreżentanti ta' każini tal-baned minn Malta u Għawdex b'ħafna minnhom kienu bl-istandard ta' għom fosthom il-Banda La Vittoria. Tul il-korteo daqqet il-banda li qabel ħalla din id-dinja kien għadu jieħu

ħsiebha. Fil-funeral kien indaqq marċ brijjuż fuq ix-xewqa tal-Maġġur stess. Il-marċ li kien ikkompona fis-sena 1958 bl-isem ta' **Balfrendozan**, li kien semmieh għal żewġ iħbieb tiegħu mil-Belt, Peppi Balzan u Duminku Frendo. Indaqq ukoll l-uniku innu li kkompona bl-isem **Pregħiera** lil Sant'Antnin. Saret il-quddiesa fil-Knisja ta' Sant'Antnin ta' Birkirkara u ġie midfun fil-qabar tal-King's Own tal-Belt Valletta ġewwa ċ-Ċimiterju tal-Addolorata. Malta tilfet iben b'talenti kbar.

L-għada, l-gazzetti ta' kuljum ilkoll taw prominenza kbira lil dan l-avveniment, b'kitbiet imżewqa b'ritratti tal-funeral tiegħu li tista' tgħid kien qisu wieħed statali. Għadd ta' każini tal-banda tellgħu l-bandiera mezz'asta b'turija ta' rispettt lejn il-Maġġur Anthony Aquilina magħdud bħala s-Surmast tal-Marċi Maltin. Inroddu ħajr lil Alla li għoġbu jsilifna bniedem li ferraħ għadd kbir ta' nies bil-marċi melodjużi li ħallielna. Kien Surmast serju li l-baned ta' dawn il-gzejjer għadhom iqimuh sal-ġurnata tal-lum.

Ir-rabta tal-Banda La Vittoria mas-Surmast il-Maġġur Anthony Aquilina ma bdiex fl-aħħar snin ta' ħajtu, għaliex minn sorsi ta' min jorbot fuqhom l-ewwel marċi tal-Maġġur li ndaqqu mill-Banda La Vittoria kien fis-snin ħamsinijiet, u fil-bidu tas-snin tmeninijiet kienu ġew akkwistati ħafna mill-marċi tiegħu, li kien għoġbu jgħaddihomna waqt BBQ li kien sar fuq il-bejt tal-każin nhar it-8 ta' Settembru 1983. Diversi marċi oħra kien għoġbu jgħaddihomna flimkien ma ritratt kbir tiegħu waqt ikla li kienet saret għall-Bandisti fl-Arches Restaurant meta waqt din l-okkażjoni l-President il-Perit Carm Lino Spietri kien irringrazzjah u talbu jaċċetta l-Onorefiċenza ta' Surmast Onorarju tal-Banda La Vittoria. Dan kien nhar il-Ġimgħa 4 ta' Novembru 1983.

Illum, il-marċi tal-Maġġur Aquilina huma parti mill-patrimonju tal-Banda La Vittoria u minn żmien għall-ieħor l-Banda ddoqqhom bħala parti mir-repertorju tagħha.



Surmast Direttur ta' erba' Baned

Bħala Surmast mal-Banda Royal Malta Artillery, il-Maġġur Anthony Aquilina dam seba' snin. Wara li temm din il-kariga, il-Maġġur inħatar bħala President Onorarju.

(1946–1956)

Banda Duke of Connaught's Own ta' Birkirkara

(1956–1973)

Banda King's Own tal-Belt Valletta

(1983–1985)

Banda Sant'Antnin ta' Padova ta' Birkirkara

Għeluq il-25 sena mill-mewt tal-Maġġur Anthony Aquilina, is-Surmast tal-Marċi Maltin (1985-2010)

Ħamsa u għoxrin sena anniversarju Mill-mewt tal-akbar kompożitur, Qed ifakkarni, l-kalendarju Li kien ħalliena l-Maġġur.

U lanqas irrid nemmen Kif għadda daqshekk iż-żmien Kemm ġrejna ġo każini Tista' tgħid, dejjem flimkien.

Niftakar f'dawk il-mument Kemm kien, ta' dixxiplina Skiet perfett u attenzjoni Hekk kien il-Maġġur Aquilina.

Tisma' wieħed, jogħġbok l-ieħor F'kelma waħda, kollha jogħġbuk Iogħhaluk li tqum minn postok Meta tismagħhom kollha jqanqluk.

Fil-bidu ta' Banda ġdida Bdew isiru l-kunċerti Il-Maġġur ħa postu bil-wieqfa U qalilhom, "Irrid narakom attenti!"

Il-marċi sallum għandhom jindaqqu Mill-baned, ma naqsu qatt Għax vera marċi ferrieħa Li jintgħoġbu, minn kulħadd.

Kemm kien iħobb, il-kumpanija Dejjem pulit, u bl-ingravata Jerħula għal ġo Lapsi Mal-ħbieb għal xi fenkata.

Aħna sikwit fik niftakru Għax inti qieghed, f'qalbna U ta' dan rispettt jixraqlek Li nkomplu niftakru fik, f'talbna.

VICTOR GALEA
Mqabba Frar 2010